

“ఇంతకాలం మీరు కాశీరాం ఇంట్లో బస చేస్తున్నారు. ఈసారి మా ఇంట్లో బస చేయండి.”

జ్ఞానులైన ఆ ఇద్దరు పురోహితులు నవ్వి ఇలా చెప్పారు.

“మీరు మమ్మల్ని పూర్వం కన్నా అధికంగా గౌరవించడానికి మాలో ఏ మార్పు రాలేదు. కొత్తగా వచ్చినదల్లా ఆ రథం. కాబట్టి కావాలంటే మీరు వాటికి కట్టిన రెండు గుర్రాలని మీ అతిథులుగా తీసుకువెళ్ళి మమ్మల్ని ఎప్పటిలా కాశీరాం ఇంట్లో బస చేయనివ్వండి.”

లౌకికులు బాహ్యున్ని చూస్తారు. జ్ఞానులు అంతర్గత విషయాన్ని చూస్తారు.

84. మూడు ప్రశ్నలు

ఓ నవాబుకి మూడు ఆధ్యాత్మిక ప్రశ్నలు ఉదయించాయి. వాటిని తన దివాన్‌ని అడిగాడు. ఆయన తృప్తికరమైన సమాధానాలు చెప్పలేకపోయాడు.

“ఖాజీనే వీటికి సరైన సమాధానాలు ఇవ్వగలుగుతాడు.” దివాన్ సలహా ఇచ్చాడు.

వెంటనే ఆయన దర్గా నించి ఖాజీని పిలిపించి అడిగాడు.

“నా మూడు ప్రశ్నలకి మీరు సమాధానాలు చెప్పగలరా? ముందుగా దేవుడు ఎక్కడ వుంటాడో చెప్పండి.”

“అలాగే. ముందుగా నాకు కాస్త పాలు తెప్పించండి.” కోరాడు ఖాజీ.

అవి రాగానే జవాబు చెప్పాడు ఖాజీ.

“ఈ పాలలో వెన్న ఎక్కడ వుందో మీరు చెప్పగలిగితే, నేను దేవుడు ఎక్కడ వుంటాడో చెప్తాను.”

“ఓహో! దేవుడు అంతటా వున్నాడన్న మాట. సరే. దేవుడు ఎటువైపు చూస్తూంటాడు?” ప్రశ్నించాడు నవాబు.

వెంటనే ఖాజీ ఓ కొవ్వొత్తిని తెప్పించి వెలిగించి జవాబు చెప్పాడు.

“ఈ కొవ్వొత్తి వెలుగు ఎటువైపు ప్రసరిస్తోందో చెప్తే, దేవుడు ఎటువైపు చూస్తున్నాడో మీకు జవాబు చెప్తాను.”

“ఓహో! భగవంతుడు అన్ని వైపులా చూస్తున్నాడన్నమాట. సరే. భగవంతుడు ఇప్పుడు ఏం చేస్తున్నాడు?” ప్రశ్నించాడు నవాబు.

“మీ ప్రశ్నకి జవాబు చెప్పబోయేముందు ఓ సారి దివాన్‌గారి కుర్చీని ఖాళీ చేయమని ఆజ్ఞాపిస్తారా?” అడిగాడు ఖాజి.

రాజుగారి ఆజ్ఞ ప్రకారం దివాన్ తన ఆసనంలోంచి లేవగానే నవాబుని అందులో కూర్చోమని కోరాడు ఖాజి. తర్వాత ఖాళీ అయిన నవాబు ఆసనంలో ఖాజి కూర్చుని చెప్పాడు.

“దేవుడు ఇప్పుడు చేసింది ఇదే.”

“ఓహో. ఎవరికి ఏం జరిగినా అది దేవుడే చేస్తాడన్నమాట.”

తన ప్రశ్నలకి తగిన సమాధానాలు దొరికాయని తృప్తి పడ్డ నవాబు ఖాజికి తగిన సత్కారం చేసి పంపించాడు.

85. దైవ స్మరణ ఎలా సాగాలి?

ఓ సాధువు కాశీకి వెళ్తూ దారిలో ఓ గ్రామం శివార్లలోని ఓ దేవాలయంలో బస చేసాడు. అతను బయట జపం చేసుకుంటూ పక్కనే వున్న నూతిలోంచి నీళ్ళు తోడుకోడానికి వచ్చిన ఇద్దరు యువతుల సంభాషణ విన్నాడు.

“పెళ్ళయ్యాక మొదటిసారి కదా నువ్వు పుట్టింటికి రావడం. నీ భర్త నీకు గుర్తుకు వస్తున్నాడా?” అడిగింది ఒకామె.

“అవును. మల్లెలని చూడగానే గుర్తుకు వస్తున్నాడు. ఈ ఆషాఢ మాసం ఎప్పుడు అవుతుందా అని ఎదురు చూస్తున్నాను.” జవాబు చెప్పింది రెండో ఆమె.

“నాకు మా ఆయన కాక, నా ప్రియుడు లెక్క పెట్టలేనన్ని సార్లు గుర్తుకు వస్తున్నాడు. నిరంతరం అతనే నా మనసు నిండా నిండి వున్నాడు. నీతో మాట్లాడుతున్నా ఏ పని చేస్తున్నా నా మనసు నిండా అతని ధ్యాసే. రాత్రి ఎప్పుడవుతుందా, అతన్నెప్పుడు కలుస్తానా అని వుంది.” మొదటి యువతి చెప్పింది.

ఆ సాధువుకి అనిపించింది, తను రెండవ యువతి తన భర్తని ఎలా తలుచుకుంటోందో తను దేవుణ్ణి అలా తన చేతిలో జపమాల వున్నంతసేపే